

दिनांक: 14.04.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- प्रदेश में लोकसभा चुनाव में पहले चरण का प्रचार अभियान तेज-मुख्यमंत्री भजनलाल शर्मा का भरतपुर और कांग्रेस नेता प्रियंका गांधी का जालौर में जनसभा का कार्यक्रम।
- भारतीय जनता पार्टी लोकसभा चुनावों के लिए आज अपना घोषणा पत्र करेगी जारी।
- राष्ट्र, आज भारतीय संविधान निर्माता डॉक्टर बी.आर. अम्बेडकर को उनकी जयंती पर श्रद्धांजलि अर्पित कर रहा है।
- प्रदेश में पिछले 24 घंटों में विभिन्न स्थानों पर अंधड़ के साथ हल्की से मध्यम बारिश-आज भी कई जगहों पर बारिश की संभावना।

.....

प्रदेश में लोकसभा आम चुनाव के पहले चरण के मतदान में कुछ ही दिन शेष रह गये हैं। चुनाव के मद्देनजर विभिन्न राजनीतिक दलों की ओर से सभाओं और रैलियों के जरिये मतदाताओं को रिझाया जा रहा है। इसी कड़ी में आज भाजपा के वरिष्ठ नेता और मुख्यमंत्री भजनलाल शर्मा भरतपुर संसदीय क्षेत्र के दौरे पर रहेंगे। वे चुनावी सभाएं करने के साथ प्रबुद्धजन सम्मेलन को भी संबोधित करेंगे। और ब्यौरा हमारे संवाददाता से-

.....

वहीं अखिल भारतीय कांग्रेस कमेटी की महासचिव प्रियंका गांधी भी आज से प्रदेश के दो दिवसीय दौरे पर रहेंगी। श्रीमती गांधी जालौर लोकसभा क्षेत्र के भीनमाल में कांग्रेस प्रत्याशी वैभव गहलोत के समर्थन में जनसभा को संबोधित करेंगी। इस अवसर पर प्रदेश कांग्रेस अध्यक्ष गोविंद सिंह डोटसरा, पूर्व मुख्यमंत्री अशोक गहलोत और प्रदेश प्रभारी सुखजिंदर सिंह रंधावा भी मौजूद रहेंगे। श्रीमती गांधी कल अलवर में रोड शो करेंगी और दोपहर दौसा लोकसभा क्षेत्र के बांदीकुई में जनसभा को संबोधित करेंगी।

.....

भारतीय जनता पार्टी लोकसभा चुनावों के लिए आज अपना घोषणा पत्र जारी करेगी। पार्टी ने इसे 'संकल्प पत्र' नाम दिया है। नई दिल्ली स्थित भाजपा मुख्यालय में प्रधानमंत्री नरेन्द्र मोदी की उपस्थिति में यह संकल्प पत्र जारी किया जाएगा। इस अवसर पर पार्टी के अन्य वरिष्ठ नेता भी उपस्थित रहेंगे।

.....

लोकसभा आम चुनाव में शत-प्रतिशत मतदान के लिए आज राज्य के सभी 53 हजार 126 मतदान केन्द्रों पर 'आओ बूथ चले अभियान' के तहत मतदाता पर्ची और मार्गदर्शिका का वितरण किया जाएगा। मुख्य निर्वाचन अधिकारी प्रवीण गुप्ता ने बताया कि पहले चरण में मतदान वाले 12 लोकसभा क्षेत्रों के सभी मतदान केन्द्रों पर इस अभियान के तहत अब तक लगभग 85 प्रतिशत मतदाता पर्चियां और मतदाता मार्गदर्शिका वितरित की जा चुकी हैं। उन्होंने सभी मतदाताओं से आज मतदान केन्द्र पर पहुंचकर मतदाता पर्ची और मार्गदर्शिका लेने की अपील की है। मुख्य निर्वाचन अधिकारी ने बताया कि दूसरे चरण के 13 लोकसभा क्षेत्रों में 21 अप्रैल को 'आओ बूथ चले अभियान' आयोजित किये जाएंगे।

.....

लोकसभा चुनाव में मतदान प्रतिशत बढ़ाने के लिए निर्वाचन विभाग की ओर से चलायी जा रही स्वीप गतिविधियों के तहत कई कार्यक्रम आयोजित किये जा रहे हैं। इसके तहत आज सवाईमाधोपुर में मतदाताओं को शत-प्रतिशत मतदान के लिए प्रेरित करने के मकसद से बूथ अवेयरनेस ग्रुप और चुनावी पाठशाला में पीले चावल बांटकर मतदाताओं को आमंत्रित किया जाएगा।

.....

निर्वाचन विभाग ने जयपुर शहर लोकसभा क्षेत्र में नवाचार करते हुए पहली बार 'वोटर क्यू ट्रैकर' मोबाइल एप की शुरुआत की है। इस एप की मदद से मतदाता घर बैठे पोलिंग बूथ पर कतार में मौजूद मतदाताओं की संख्या की जानकारी ले सकेंगे।

सूचना और प्रौद्योगिकी विभाग के उपनिदेशक रितेश कुमार शर्मा ने बताया कि 'वोट क्यू- ट्रैकर' एप को मोबाइल फोन पर क्यू-आर कोड अथवा लिंक पर क्लिक करके डाउनलोड किया जा सकता है लिंक अथवा क्यू- आर कोड मतदाता को अपने क्षेत्र के बीएलओ से प्राप्त करना होगा।

.....

लोकसभा चुनाव के मद्देनजर आकाशवाणी समाचार जयपुर की ओर से मतदाता जागरूकता के लिये संदेश श्रृंखला चलाई जा रही है। इसमें श्रोता संदेश भेजकर आमजन को वोट डालने के लिए प्रेरित कर सकते हैं। श्रोता अपने संदेश रिकॉर्ड कर या टाईप कर व्हाट्सअप नम्बर 94140-52368 पर भेज सकते हैं। चुनिन्दा संदेशों को समाचार बुलेटिनों में स्थान दिया जा रहा है। इसी कड़ी में आज सुनिये जयपुर से हमारी श्रोता का संदेश -

.....

राष्ट्र आज भारतीय संविधान के प्रमुख शिल्पी डॉक्टर बी.आर. अम्बेडकर को उनकी जयंती पर श्रद्धांजलि अर्पित कर रहा है। इस अवसर पर संसद भवन परिसर में मुख्य समारोह आयोजित किया जाएगा।

राष्ट्रपति द्रौपदी मुर्मू, उपराष्ट्रपति जगदीप धनखड़ और प्रधानमंत्री नरेन्द्र मोदी ने डॉक्टर अम्बेडकर की जयंती पर लोगों को बधाई दी। राष्ट्रपति ने अपने संदेश में कहा कि बाबा साहब सामाजिक परिवर्तन के अग्रदूत थे, जिन्होंने न्यायविद्, शिक्षाविद्, अर्थशास्त्री, समाज सुधारक और राजनेता के रूप में देश और समाज के लिए असाधारण योगदान किया।

उपराष्ट्रपति ने कहा कि सामाजिक असमानता और भेदभाव को समाप्त करने के लिए किये गये डॉक्टर अम्बेडकर के प्रयास, आने वाली पीढ़ियों को प्रेरित करते रहेंगे।

राज्यपाल कलराज मिश्र और मुख्यमंत्री भजनलाल शर्मा ने भी डॉ. अंबेडकर को श्रद्धांजलि अर्पित की है। इस अवसर पर प्रदेशभर में भी बाबा साहब की याद में कई स्थानों पर श्रद्धांजलि कार्यक्रम आयोजित किये जा रहे हैं। करौली के हिंडोन सिटी में शोभा यात्रा निकाली जा रही है। बाड़मेर में आज सुबह जनजागरण रैली निकाली गयी। वहीं दोपहर में विचार गोष्ठी और पुरस्कार वितरण समारोह आयोजित किया जाएगा। इसके साथ ही चौहटन में मोटर साइकिल रैली निकाली जाएगी। बारां में अम्बेडकर सेवा संस्थान की ओर से शोभा यात्रा निकाली जाएगी, जो शहर के मुख्य बाजारों से होती हुई स्वामी विवेकानन्द पार्क पहुंचेगी। बीकानेर में लोकतंत्र और शिक्षा विषय पर व्याख्यान आयोजित किया जाएगा।

.....

प्रदेश में गर्मी के मौसम में पेयजल की सुचारु व्यवस्था सुनिश्चित करने और पीने के पानी की समस्याओं के समाधान के लिए राज्य और जिला स्तर पर कंट्रोल रूम बनाए जाएंगे। इसके लिए व्हाट्सअप नम्बर भी जारी किए गए हैं। इस नम्बर पर मैसेज के जरिये आमजन अपनी शिकायत दर्ज करवा सकते हैं। यह कंट्रोल रूम राज्य स्तर पर रोजाना 24 घंटे और जिला स्तर पर रोजाना सुबह छह बजे से रात दस बजे तक काम करेंगे। जन स्वास्थ्य अभियांत्रिकी विभाग के शासन सचिव डॉ. समित शर्मा ने बताया कि पेयजल संबंधी समस्याओं के समाधान के लिए राज्य और जिला स्तर पर प्रभारी अधिकारी नियुक्त किये गये हैं। उन्होंने बताया कि राज्य स्तर पर कंट्रोल रूम नम्बर 0141-2222585 पर शिकायत दर्ज कराई जा सकती है। इसी तरह अन्य सभी जिलों के लिए अलग-अलग नम्बर जारी किये गए हैं।

.....

प्रदेश में पश्चिमी विक्षोभ के असर से पिछले 24 घंटों में कई स्थानों पर अंधड़ के साथ हल्की से मध्यम बारिश दर्ज की गयी। इसके साथ ही राज्य में अधिकतम तापमान में गिरावट आई है। भीलवाड़ा में आज सुबह बूदाबांदी हुई। जैसलमेर के ग्रामीण क्षेत्रों में बारिश का दौर बना हुआ है। आज सुबह से ही पोंकरण उपखंड में बादल छाये हुए हैं और ठंडी हवाएं चल रही हैं। पाली में आज सुबह हुई बरसात से लोगों को उमस से राहत मिली। करौली में बूदाबांदी के साथ तेज हवा चलने से कई पेड़ उखड़ गये। बारां में कल शाम कई स्थानों पर बारिश हुई। सवाईमाधोपुर में कल रात कई स्थानों पर तेज बारिश होने से पानी भर गया।

मौसम केन्द्र जयपुर से मिली जानकारी के अनुसार आज अजमेर, अलवर, जोधपुर, पाली, जैसलमेर, चूरू, सीकर, नागौर, बीकानेर, झुंझनूं और आस-पास के क्षेत्रों में कहीं-कहीं तेज हवा के साथ हल्की से मध्यम बारिश की संभावना है।

.....
इंडियन प्रीमियर लीग क्रिकेट में राजस्थान रॉयल्स ने पंजाब किंग्स को हरा दिया। कल चंडीगढ़ में हुए इस मुकाबले में पंजाब ने पहले बल्लेबाजी करते हुए निर्धारित बीस ओवर में 147 रन बनाए। राजस्थान की टीम ने 19 ओवर और पांच गेंद में ये लक्ष्य हासिल कर लिया। गौरतलब है कि राजस्थान की टीम का अब तक हुए इस आईपीएल मुकाबलों में बेहतर प्रदर्शन रहा है।
.....